




Iż-żwieġ mistiku ta' Santa Katerina fil-kappella tal-Kavallieri ġol-Katidral ta' San Ġwann. Xoghol ta' Mattia Preti (ara paġna 39).

Ir-Restawr tal-Kappella ta' Santa Katerina fil-Kon-Katidral ta' San Ġwann



Dun Joe Abela

Restawr ta' San Girgor

Qed niehdu tant pjaċir bhalissa naraw il-hitant massiċċi tal-Knisja ta' San Girgor hawn fiż-Żejtun jiġu rrestawrati, Knisja fil-fatt dedikata lil Santa Katerina V.M. u li għal numru kbir ta' snin serviet bhala l-Knisja Parrokkjali taż-Żejtun qabel il-bini tal-Knisja Parrokkjali prezenti. Diġà l-hitant ta' barra tal-kappellun tal-lemin u l-ġenb tal-kursija ġew restawrati b'sengħa kbira: ġebel immermer ġie mibdul, sar tindif tal-faċċati kollha u l-fili ġew imkahhlin tajjeb, biex jiġi evitat id-dhul ta' l-ilma. Il-hajt tal-kappellun sofra hsara enormi matul is-snin minhabba l-ilma tax-xita li jaqa' fuq iz-zuntier u jġelben lejn dan il-hajt flok 'il bogħod minnu. Xi żmien ilu saru xi interventi biex din il-hsara tiġi mwaqqfa, meta tqegħdu żewġ katusi, wahda fi żmien l-Arċipriet Dun Pantaleone Orland u l-oħra fi żmien l-Arċipriet Dun Karm Farrugia. Issa tqegħdet katusa ta' dijametru wisq akbar, biex l-ilma jinqabad minnha u jghaddi għall-ġenb taċ-ċimiterju ta' Santu Rokku, għat-triq li tagħti għal Wied il-Għajn. Wara li tlesta r-restawr ta' dawn il-hitant, issa beda r-restawr minn barra ta' wieħed mill-hitant tal-kappellun l-iehor, dak tax-xellug. In-naha li qed tiġi restawrata, tahbat eżatt wara l-artal tal-Madonna tal-Karmnu, artal li fl-imghoddi kien iddedikat lill-Madonna tar-Rużarju. Dan il-kappellun inbena fl-1593, u l-iehor tal-lemin inbena fis-sena 1603, kif hemm indikat fil-kitbiet fir-rużuni fis-saqaf gotiku ta' dawn iż-żewġ kappelluni. Ir-restawr qed isir ġentilment mingħajr hlas mir-*Restoration Unit* tal-Gvern, iżda hi l-Parroċċa taż-Żejtun li trid tohroġ il-flus għall-materjal li jintuża: ġebel kbir, katusa, ramel eċċ.

Rabta bejn San Girgor u l-Kappella ta' Santa Katerina

Sa ċertu punt, din il-Knisja ta' San Girgor fiż-Żejtun, għandha rabta ma' wahda mill-isbah kappelli fil-Kon-Katidral ta' San Ġwann fil-Belt Valletta. Qed rirreferi għall-Kappella ta' Santa Katerina V.M. li kienu jiehdu hsiebha l-Kavallieri Taljani. Santa Katerina ta' Lixandra mhux biss kienet, u għadha, il-Patrona taż-Żejtun, iżda wkoll kienet il-Patrona tal-Kavallieri

Taljani. Il-Kavallieri ta' San Ġwann kienu maqsuma fi tmien Lingwi, u kull Lingwa (nazzjon) kellha l-Patron jew il-Patrona tagħha. Kull Lingwa, barra l-kappella marbuta ma' l-*auberge* tagħha, kellha kappella oħra fil-Knisja Konventwali (il-Kon-katidral tagħna). Barra minn hekk, jidher ukoll li dawn il-Kavallieri Taljani kellhom ukoll xi rabta mal-Knisja tagħna qadima ddedikata lil Santa Katerina (San Girgor); għaliex dawn iż-żewġ statwi tal-ġebel, ta' Santa Katerina V.M. u San Ewfemja, li llum hemm fuq il-presbiterju ta' San Girgor, qabel kienu fil-kappella Taljana f'San Ġwann. Meta l-Kavallieri Taljani ddecidew li flokhom iqegħdu tnejn ta' l-irham li ġiebu minn barra, huma taw dawn l-istatwi tal-ġebel lill-Knisja qadima taż-Żejtun. Lilna għamlulna l-isbah pjaċir, għaliex tawna xogħol sabiħ Malti! Hemm ukoll il-probabbiltà illi d-disinji (*reredos*) li jidhru jzejnu l-artal taż-Żejtun, kienu wkoll izejnu fl-imghoddi l-artal ta' Santa Katerina V.M. fil-Knisja Konventwali ta' San Ġwann. Kollox jipprova li l-Knisja Parrokkjali qadima taż-Żejtun fl-imghoddi kienet għall-inqas miġjuba mhux hażin mill-Kavallieri Taljani.

Moviment favur ir-restawr

Dawn l-aħħar sentejn sar hafna xogħol ta' restawr f'din il-kappella ta' Santa Katerina V.M. f'San Ġwann. Bhalissa f'Malta hawn moviment qawwi favur ir-restawr ta' diversi goġjelli ta' l-arti u l-arkitettura. M'ilux smajna wkoll bir-restawr tal-Kappella tal-Lunzjata fil-Gudja. Bla dubju ta' xejn, il-Kon-katidral ta' San Ġwann hu wieħed mill-isbah teżori fl-Ewropa, peress li l-Kavallieri mhux biss kienu jużawh bhala l-aqwa knisja tagħhom għaċ-Ċelebrazzjonijiet Liturġiċi, iżda wkoll kienu jagħmlu spejjeż kbar fit-tiżjin tiegħu. Biex ma nżidx ukoll, illi d-diversi Lingwi kienu bhal speċi jimpikaw bejniethom dwar min izejjen l-aħjar il-kappella tiegħu. Mhux ta' b'xejn huma kienu jalludu għal din il-Knisja bhala *la nostra chiesa maggiore della Sacra Religione*. Il-Kavallieri kienu sinjuri kbar li kellhom hafna artijiet fl-Ewropa kollha li kienu jirrendulhom dhul finanzjarju kbir. Għalhekk huma



setgħu jagħmlu din il-Knisja Konventwali ta' San Ġwann bhal vetrina stupenda għall-okkażjonijiet statali speċjali tagħhom.

Min hadem fir-restawr

Ix-xogħol ta' restawr fil-kappella Taljana sar bl-ghajnuna ta' fondi mill-Hames Protokoll Taljan. Dr. Ray Bondin tal-*Valletta Rehabilitation Project* hadem id f'id ma' Dr. Claude Busuttill, Segretarju Eżekuttiv tal-Fundazzjoni tal-Kon-katidral, responsabbli għall-manutenzjoni ta' l-oġġetti ta' l-arti f'dan il-Kon-katidral. *L-Istituto Centrale per il Restauro* f'Ruma ġie magħżul mill-Gvern Taljan biex jipprovi l-ghajnuna teknika mehtieġa għal proġett daqshekk importanti, iżda x-xogħol innifsu sar mid-*Ditta Sante Guido Restauro e Conservazione di Opere d'Arte*. Ir-restawraturi hadmu taht is-superviżjoni diretta ta' Dr. Sante Guido, meghjun minn Giuseppe Mantella, f'kollaborazzjoni ma' Dr. Keith Sciberras ta' l-Università ta' Malta. Ix-xogħol ta' djanjozi sar minn *Studio Diana, Ideazione di sistemi tecnologici per l'Arte* taht id-direzzjoni tal-Prof. Maurizio Diana.

Opri Artistiċi restawrati

Din il-Kappella tal-Lingwa Taljana ddedikata lil Santa Katerina V.M., qieghda fir-raba' dahla tan-navi tax-xellug, u ġiet assenjata lill-Kavallieri Taljani fis-sena 1604. Allura l-Kavallieri Taljani, li kienu jiċcelebraw f'din il-Kappella l-funzjonijiet proprji tal-Lingwa tagħhom, bhal naturalment il-festa ta' Santa Katerina kull sena nhar il-25 ta' Novembru, saru responsabbli għall-manutenzjoni u t-tiżjin tagħha. Il-hitan ġew imżejna b'disinji skolpiti fil-ġebbla u ndurati. Jispikkaw hafna f'dawn id-disinji l-monogramma RC u l-pjanta tal-qoton, b'riferenza diretta għall-Gran Mastru Rafel Cottoner (1660 – 63), li fi żmien saru dawn id-dekorazzjonijiet attribwiti lil Mattia Preti (1613 – 1699), il-famuż pittur Taljan li wkoll pitter il-magħruf kwadru ta' din il-Kappella: l-Għerusija Mistika ta' Santa Katerina V.M. Fil-fatt dan il-kwadru kien ġie restawrat ftit tas-snin ilu, qabel beda r-restawr tal-kappella nfisha. Il-Knisja tbat i hafna mill-problema ta' l-umdità, probabbilment effett tax-xogħol li kien sar fi żmien il-pesta tas-sena 1813.

Il-kuntratturi Taljani hadmu wkoll fuq ir-restawr taż-żewġ lunetti li jirrappreżentaw żewġ episodji mill-hajja ta' Santa Katerina V.M., ikkummissjonati minn Francesco Sylos għall-habta tas-sena 1660, kif ukoll fuq iż-żewġ statwi ta' Santa Katerina V.M. u San Ewfejja li diġà tkellimna dwarhom, u fuq it-tiżjin barokk

madwar il-kwadru titulari, tiżjin disinjat minn Romano Carapecchia (1668 – 1738). Kwadru iehor interessanti li ġie wkoll restawrat jirrappreżenta lil Santa Maria Maddalena, li jġib l-arma ta' Fra Ippolito Malaspina, u li aktarx sar fl-ewwel snin tas-seklu 17. Dan il-kwadru kien sar biex jakkumpanja l-pittura magħrufa ta' San Ġirolmu, xogħol il-famuż Michelangelo Merisi da Caravaggio (1571 – 1610), u li bhalissa jinsab fl-Oratorju ta' l-istess Kon-Katidral. Il-koppla baxxa tal-Kappella, koppla li saret ftit snin biss qabel dik ta' San Ġirgor fiż-Żejtun, fiha medaljun bid-data 1576 u isem il-Gran Mastru La Cassiere (1572 – 81). Bhall-koppli l-oħra ta' l-istess Knisja, din sofriet hsara mill-ilma tax-xita li dahal u b'hekk kien il-kawża tat-telfa kwazi shiha ta' l-induratura. Allura kellu wkoll isir xogħol ta' restawr fuq il-koppla minn barra biex tieqaf darba għal dejjem il-hsara mill-ilma.

Il-monument ta' Gregorio Caraffa

Il-kappelli kollha, barra dik tal-Ġermanja, fihom monumenti mill-aktar artistiċi fl-irham. Il-parti l-kbira ta' dawn il-monumenti saru fi żmien il-Gran Mastri ta' kull Lingwa partikulari. Din il-Kappella Taljana fiha l-monument tal-Gran Mastru Gregorio Caraffa (1680 – 90), monument li jinkludi bust tal-bronż ta' l-istess Gran Mastru, bejn żewġ angli attribwiti lill-iskultur Ciro Ferri (1624 – 1689). Wara dan il-bust, li naturalment ġie wkoll restawrat, hemm xena unika li tfakkar ir-rebħa ta' l-Insara fil-Battalja Navali tad-Dardanelli f'Ġunju, 1656. F'din il-battalja Gregorio Caraffa kien il-Kaptan Ġenerali tal-flotta ta' l-Ordni li tat sehem wisq importanti f'din ir-rebħa Nisranija. Il-Kavallieri, li s'intendi kellhom ukoll Maltin fuq ix-xwieni tagħhom, kienu qed jgħinu lix-xwieni Venezjani taht il-kmand ta' l-ammirall Lorenzo Morocello. Din ix-xena fl-irham daqshekk importanti, iżda sfortunatament mohbija wara l-bust ta' Caraffa, ġiet naturalment ukoll restawrata.

Dun Gino Gauci Kappillan tat-Taljani

Ma nistax nispiċċa dan l-istudju tiegħi mingħajr ma nsemmi s-sacerdot Żejtuni Dun Gino Gauci, Kappillan tal-komunità Taljana f'Malta. Naturalment Dun Gino kellu wkoll sehem f'dan ix-xogħol, jekk mhux fiżikament, żgur bl-insistenza u t-taħbit tiegħu. Ilkoll nafu kemm Dun Gino jhobb lil Santa Katerina, u ahna konvinti li fil-futur għad ikompli, kif fil-fatt qed jagħmel dwar il-Kappella marbuta ma' l-*Auberge d'Italie*, jistinka biex l-arti f'Malta marbuta mal-Patrana tagħna Santa Katerina, tiġi dejjem aktar apprezzata.



**Il-kappella
ta' Santa Katerina
ta' Lixandra
fil-Kon-Katidral
ta' San Ġwann,
Valletta.**

(Dettalji tar-restawr ara paġni 39 u 40.)

